

Ongar pengar

Sosialurin hevur spurt ymisku bankarnar, hvørjar treytir ein familja við einari inntøku á 500.000 krónur um árið skal lúka, fyri at kunna keypa eini hús fyri tvær milliúnir krónur. Niðurstøðan er greið. Eigur tú ikki nógvar pengar á bók, ver verandi har, sum tú ert!

Tú skalt eiga 400.000 krónur í bankanum, um tú vilt keypa eini hús fyri 2 milliúnir. Hetta er niðurstøðan í einari kann-ing, sum Sosialurin hevur gjørt seinastu dagarnar. Rentan verður tilskrivað einaferð um árið.

Leggjast skal í geyma, at hetta ikki er nakað veruligt tilboð, men eitt hugsað

dæmi, sum blaðið hevur spurt bankan um. Tí er møguleiki fyri, at hetta ikki samsvarar heilt við veruleikan, men tað skuldi givið sterkar ábendingar.

Familjan

Í døminum er talan um eina familju.



Norðoyar Sparikassi

Eginpeningur: 500.000 krónur

1. veðrætt: 1.500.000 krónur

Renta: 6,0 prosent

Áramál: 20

Krav um tiltøkupening: 13.556 krónur um mánaðin – Hendan familjan er eitt sindur á markinum, og vit høvdu helst ráðgivið teimum at keypa eini hús, ið vóru eitt sindur bíligari, tí vit vænta, at húsaprísurin fer at lækka komandi tíðina. So um hasi fólkinu liva so rímiliga, so høvdu tey helst gjørt snildast, at vera verandi har tey eru, sigur Eyðfinn Reyðberg, stjóri í Norðoyar Sparikassa.

Føroya Banki

Eginpeningur: 400.000 krónur

1. veðrætt: 1.100.000 krónur

Renta: 6,4 prosent

Áramál: 25

2. veðrætt: 500.000 krónur

Renta: 8,95 prosent

Áramál: 25

Krav um tiltøkupening: 10.141 krónur um mánaðin

– Tað veldst sjálvandi nógv ting, um hetta hevði verið ein møguleiki, tí summi við lítlari inntøku kunnu klára nógv, meðan onnur við høgari inntøku kunnum megna lítið, sigur Niels A. Joensen úr Føroya Banka. Hann leggur afturat, at fólk eru vorðin varnari at taka lán.

